

കെ-സിഎഫ്. കെ.എസ്.ആർ.ടി.സി. ജീവനക്കാരുടെ താഴെപ്പറയുന്ന രണ്ടുപേരെ ഓപ്പൺ മാർക്കറ്റിൽനിന്നും കരാർ അടിസ്ഥാനത്തിൽ നിയമിച്ചിട്ടുണ്ട്. ഇവർ വിവിധ സ്വകാര്യ/പൊതുമേഖലാ സ്ഥാപനങ്ങളിൽ ജോലി നോക്കിയിരുന്നവരാണ്. ശ്രീ. കെ. വി. രാജേന്ദ്രൻ, ജനറൽ മാനേജർ, 1,50,000 രൂപ ശമ്പളം, ശ്രീ. എസ്. രവിശങ്കർ, ഡെപ്യൂട്ടി ജനറൽ മാനേജർ (ഓപ്പറേഷൻസ്), 1,00,000 രൂപ ശമ്പളം.

കെ.എസ്.ആർ.ടി.സി. പെൻഷൻ

241(1226) ശ്രീ. പി. ടി. തോമസ്:

ഡോ. മാതൃകുഴൽനാടൻ:

ശ്രീ. ടി. സിദ്ദിഖ്: താഴെ കാണുന്ന ചോദ്യങ്ങൾക്ക് ഗതാഗത വകുപ്പുമന്ത്രി സദയം മറുപടി നൽകുമോ:

(എ) കെ.എസ്.ആർ.ടി.സി. പെൻഷൻ സമയബന്ധിതമായി ലഭിക്കാത്തതു കാരണം നാല്പതിനായിരത്തോളം വരുന്ന മുൻ കെ.എസ്.ആർ.ടി.സി. തൊഴിലാളികളും അവരുടെ കുടുംബങ്ങളും പ്രതിസന്ധിയിലായിരിക്കുന്നത് സർക്കാരിന്റെ ശ്രദ്ധയിൽപ്പെട്ടിട്ടുണ്ടോ?

2021 ജൂൺ മാസം വരെയുള്ള പെൻഷൻ സഹകരണ ബാങ്കുകളുടെ കൺസോർഷ്യം മുഖേന പൂർണ്ണമായും വിതരണം ചെയ്തുകഴിഞ്ഞു.

(ബി) പൂർണ്ണമായും സർക്കാർ ഫണ്ടിൽനിന്ന് നൽകുന്ന പെൻഷൻ നേരിട്ട് നൽകാതെ ഇടനിലക്കാരായി സഹകരണ ബാങ്കുകളെ നിയോഗിച്ചിരിക്കുന്നതാണ് പെൻഷൻ സമയബന്ധിതമായി ലഭിക്കാത്തതിന്റെ കാരണമെന്ന് സർക്കാർ കരുതുന്നുണ്ടോ?

കെ.എസ്.ആർ.ടി.സി. പെൻഷൻ വിതരണം നടത്തേണ്ട ചുമതല കെ.എസ്.ആർ.ടി.സി.-ക്കാണ്. സർക്കാരിന് ഇക്കാര്യത്തിൽ നേരിട്ട് ബാധ്യത ഇല്ലാതിരുന്നിട്ടും കെ.എസ്.ആർ.ടി.സി.-യുടെ നിലവിലെ മോശമായ സാമ്പത്തിക സ്ഥിതിയിൽ മാനുഷിക പരിഗണന കണക്കിലെടുത്താണ് താൽക്കാലികമായി സഹകരണ ബാങ്കുകളുടെ കൺസോർഷ്യം മുഖേന പെൻഷൻ വിതരണം നടത്തുന്നതിനുള്ള നടപടി സ്വീകരിച്ചിട്ടുള്ളത്. ഇതിനാലാണ് കോവിഡ്-19 എന്ന മഹാമാരിയുടെ പ്രതിസന്ധി ഘട്ടത്തിൽപ്പോലും പെൻഷൻ വിതരണം മുടക്കംകൂടാതെ നടത്താൻ സാധിച്ചത്.

(സി) കാലാവധി കഴിയുമ്പോൾ സഹകരണ ബാങ്കുകളുമായുള്ള കരാർ പുതുക്കലും തുടർന്ന് എല്ലാ മാസവും പെൻഷൻ ഫയലുകൾ സെക്രട്ടറിയേറ്റിലേയ്ക്കും കെ.എസ്.ആർ.ടി.സി.-യിലേയ്ക്കും സർക്കുലേറ്റു ചെയ്യേണ്ടി വരുകയും ചെയ്യുന്നതിനാൽ പെൻഷൻ താമസിക്കുന്നു എന്ന ആക്ഷേപം സർക്കാർ ഗൗരവമായി കാണുന്നുണ്ടോ;

&

(ഡി) എങ്കിൽ ഇത് പരിഹരിക്കാൻ എന്തെല്ലാം നടപടികളാണ് സ്വീകരിച്ചിരിക്കുന്നതെന്ന് വ്യക്തമാക്കുമോ?

സഹകരണ ബാങ്കുകളുമായുള്ള കരാർ കാലാവധി അവസാനിക്കുന്ന മുറയ്ക്ക് പുതിയ കരാർ ഒപ്പുവയ്ക്കുന്നതിനുള്ള ഭരണപരമായ നടപടികൾ സ്വീകരിക്കുന്നതിനുള്ള കാലതാമസം മാത്രമാണ് ഉണ്ടായിട്ടുള്ളത്. പെൻഷൻ വിതരണം നടത്തുന്നതിന് പ്രാഥമിക സഹകരണ സംഘങ്ങളുടെ കൺസോർഷ്യം ഈടാക്കുന്ന പലിശ നിരക്ക് കുറയ്ക്കുന്നതിനുള്ള നടപടി സ്വീകരിച്ചു വരുന്നു.

(ഇ) ഈ സാഹചര്യത്തിൽ സർക്കാർ നേരിട്ട് കെ.എസ്.ആർ.ടി.സി. പെൻഷൻ നൽകാൻ നടപടി സ്വീകരിക്കുമോ; വിശദമാക്കാമോ?

ഇക്കാര്യം ഇപ്പോൾ പരിഗണനയിലില്ല.

കെ.എസ്.ആർ.ടി.സി. പെൻഷൻ

242(1227) ഡോ. മാത്യു കുഴൽനാടൻ: താഴെ കാണുന്ന ചോദ്യങ്ങൾക്ക് ഗതാഗത വകുപ്പുമന്ത്രി സദയം മറുപടി നൽകുമോ:

(എ) കെ.എസ്.ആർ.ടി.സി.-യിലെ നിലവിലെ പ്രതിമാസ പെൻഷൻ ബാധ്യത എത്ര രൂപയാണ്; ഈ ബാധ്യത നിലവിൽ വഹിക്കുന്നത് സർക്കാരാണോ കെ.എസ്.ആർ.ടി.സി.-യാണോ; വിശദാംശങ്ങൾ നൽകാമോ?

പ്രതിമാസം ശരാശരി 65 കോടി രൂപയോളമാണ് പെൻഷൻ വിതരണത്തിനായി കെ.എസ്.ആർ.ടി.സി.-ക്ക് വേണ്ടിവരുന്നത്. നിലവിൽ സഹകരണ ബാങ്കുകളുടെ കൺസോർഷ്യവും കെ.എസ്.ആർ.ടി.സി.-യും സർക്കാരുമായി കരാറിൽ ഏർപ്പെട്ട് അതിൻപ്രകാരമാണ് പെൻഷൻ നൽകി വരുന്നത്. ഇത്തരത്തിൽ സഹകരണ സംഘങ്ങൾ മുഖേന വിതരണം ചെയ്ത പെൻഷൻ തുക ആറുമാസത്തിനുശേഷം പലിശ സഹിതം സഹകരണ സംഘങ്ങൾക്ക് നേരിട്ട് എല്ലാ മാസവും തിരികെ നൽകുന്നുണ്ട്. ഈ തുക സർക്കാർ കെ.എസ്.ആർ.ടി.സി.-ക്ക് വകയിരുത്തിയിരിക്കുന്ന ബഡ്ജറ്റ് വിഹിതത്തിൽനിന്നാണ് അനുവദിച്ചുവരുന്നത്.